

Please paste the barcoded label here

**TOTAL
MARKS**

--

INTERNATIONAL SECONDARY CERTIFICATE EXAMINATION
NOVEMBER 2023

SISWATI LULWIMI LWASEKHAYA: LIPHEPHA I
SISWATI PRIMARY LANGUAGE: PAPER I

EXAMINATION NUMBER

--	--	--	--	--	--	--	--	--	--	--	--	--	--	--

Sikhatsi: 3 Emahora

100 emamaki

TICONDZISO

- Leliphepha linetigaba letine nemakhasi la-22.
- Landzela ticondziso taleso naleso sigaba:
 SIGABA A: SIVISISO
 SIGABA B: TINKONDLO
 SIGABA C: TAKHI NETIMISO TEKUSETJENTISWA KWELULWIMI
 SIGABA D: SIFINYETO
- Phendvula yonkhe imibuto ngeSiswati lesemukelekile.
- Timphendvulo tibhale kulo leliphepha lemibuto. Yenta siciniseko kutsi inombolo yakho yeluhlolo uyibhalile emabhokisini lafanele.
- Caphela sipelingi (lupelomagama) nendlela lewakha ngayo imisho.
- Kunemakhasi lengetiwe (likhasi 20–22) ekugcineni kwaleliphepha. Uma uphelelwa sikhala sekubhala ungawasebentisa lamakhasi lengetiwe. Khombisa ngalokusobala umbuto lowuphendvulako uma usebentisa lamakhasi lengetiwe.

FOR MARKER'S USE ONLY

Question	1		2		3		4		5		Total	
	Marker	Mod.	Marker	Mod.	Marker	Mod.	Marker	Mod.	Marker	Mod.	Marker	Mod.
Mark												
Signature												
Total	25		10		20		35		10		100	

SIGABA A SIVISISO**UMBUTO 1****1.1 Fundza lethekesthi bese uphendvula imibuto lelandzelako:****ITHEKSTHI A****IMFUNDVO NELUTSANDVO KULOMKHAKHA WETEKULIMA**

Mnumzane Msweli utsi labajake kwenta imali abakhohlwe ngoba tiningi tinkinga letingenta umuntfu alahle lithawula. Uchubeke watsi tinyenti tinkinga balimi labahlangabetana nato kulomkhakha kodwa uma unelutsandvo lwawo, ngeke ungaphumeleli njengoba lomkhakha ngiwo lotawugcina usinkhwa elusheni lwanamuhla. Uwayise bantfu labafuna kungena kulomkhakha wetekulima kutsi noma ngabe kutsiwa uwufundzele lomkhakha, kodwa akusho kutsi uma sewungekhatsi tintfo titawuba melula. Mnumzane Msweli loneminyaka lengemashumi lamabili nesiphohlango lowenta ticu te-*Animal Production* emuva kwaloko wavula iMsweli Agri Consulting PTY Ltd, ngaphasi kwayo wacala libhizinisi letinkhukhu tenyama netemacandza, abambisene nemngani wakhe, Mnumzane Mngomezulu loneminyaka lengemashumi lamane nakubili utsi kusemcoka kutsi umuntfu angene kulomkhakha anelutsandvo lwawo.

Utsite ebhizinisini labo bebakhulisa tinkhukhu letingu-300 ngempelasontfo kodwa nyalo sekudzingeka kutsi bakhulise letingu-500 ngenca yebudlelwane labanabo netilaha kanye netitolo letidzinga tinkhukhu ngebunyenti. Msweli utsi make wakhe lomkhulu longasekho emhlabeni nguye lowafaka lutsandvo lwetekulima. Lomamkhulu bekanlipulasi lemoba kanye netitjalo letehlukahlukene. Utsi bekavuka ekuseni ayawusebenta uma alena kumamkhulu wakhe. Kwanyalo wenta letinye ticu tetekulima abuye asebente nakulamanye emapulasi.

Utsite loko kumente watfola lwati lolukhulu ngalesikhatsi asebenta kulamapulasi, wabese naye wabona kutsi kuncono asale atimela. Utsi sizatfu lesikhulu lesimente wafuna kutimela ngekutsi uyabona kutsi angenta umehluko ngekucesha labanye bantfu labafuna lusito kuye. Lokumente wabambisana naMngomezulu ngikutsi unelipulazi lelinemahektha lasikhombisa futsi Mngomezulu uyametsemba kutsi uyawati lomsebenti ngoba Mngomezulu yena unelutsandvo lolukhulu lwemfuyo, babese bacala libhizinisi letinkhukhu lekungilo lelente kutsi basimame. Kwanyalo utsi banesifiso sekufuya timbuti kanye netimvu. Utsi batimisele nekutsi bacale kuhlanyela titjalo ngoba nguloko lakutsandza kakhulu kantsi nendzawo yekwenta loko ikhona.

Tinkinga letinye letikhona kulomkhakha ngikutsi kufanele ube nemali lenyenti loba nayo ngaphambi kwekuba ucale lelibhizinisi nekutsi ubone inzuzo. Kulomkhakha ungasebenta iminyaka letsi ayibe ngulesihlanu ngaphandle kwenzuzo. Nangabe uhlanyela emaklabishi ungasheshe uyitfole inzuzo uma kungakabi netinkinga endleleni. Uma uhlangabetana netinkinga kungulapho kufanele ukhombise khona lutsandvo ungasheshi uphelelwe ngemandla. Uma usheshe udvube angete walunga kulomkhakha. Labanye bangena kulomkhakha bacabanga kutsi batawenta imali ngekuphatima kweliso kantsi akusinjalo. Kunetintfo letinyenti lekufanele undlule kuto, njengekulahlekelwa ngiko konkhe.

Tikhukhula letibe khona tatsikameta balimi labanyenti, lokubente balahlekelwa ngiko konkhe bebanako. Utsi lokumjabulisa kubona lusha lufuna lwati kantsi futsi lutimisele nekungena kulomkhakha. Tekulima ngito letitodala ematfuba emsebenti kuletikhatsi tanyalo.

[Iso Lezwe: 04 Lweti 2022]

1.1.1 Lipulasi laMngomezulu linemahektha lamangaki?

(1)

1.1.2 Kwentani kuphosa lithawula?

(1)

1.1.3 Ngekusho kwaletheksthi ungahlala iminyaka lemingaki seloko ungatfoli inzuzo?

(1)

1.1.4 Ngabe ngutiphi tinkinga balimi labahlangabetana nato kulomkhakha? Bhala timbili.

(2)

1.1.5 Ngekubona kwakho yimfundvo kuphela loyindzingako kute ube ngumlimi lophumelelako? Sekela imphendvulo yakho.

(2)

1.1.6 Bashiyana ngeminyaka lemingaki boMsweli naMngomezulu? Bhala leminyaka ngemagama.

(2)

1.1.7 Ngusiphi sitjalo lesingakunika inzuzo ngekushesha?

(1)

1.1.8 Uma ufuna kuba ngumlimisi kufanele ube ngumuntfu lonjani? Chaza.

(2)

1.1.9 Bhala tintfo letimbili lotidzingako kute nawe uticalele lakakho lipulasi.

(2)

1.1.10 Ngekubona kwakho likhona yini lichaza lelidlalwa nguhulumende ekutfufukiseni tekulima?

(2)

1.1.11 Ngekucabanga kwakho kubalulekile yini kutsi bantfwana labasafundza sikolo bafundziswe tifundvo tekulima etikolweni?

(2)

1.1.12 Yini intfo lekufanele yentiwe kute banikati bemapulasi bangabulawa ngalesihluku lesingaka eveni?

(2)
[20]

1.2 Buka lesibonwa bese uphendvula imibuto lelandzelako:

ITHEKSTHI B – SIBONWA

1.2.1 Yini lokubangela bantfu kwekutsi batingele tindlovu ngalokungekho emtsetfweni? Bhala kunye.

(1)

1.2.2 Bantfu labatingela tindlovu ngalokungekho emtsetfweni wena ubona kutsi kufanele kwentiweni ngabo? Chaza kuvakale.

(2)

1.2.3 Kungumbono nobe liciniso kwekutsi intfutfwane ingabulala indlovu? Sekela imphendvulo yakho.

(2)
[5]

SIGABA B TINKONDLO**UMBUTO 2 INKONDLO LENGAKAFUNDVWA EKLASINI**

CAPHELA: Kuphokelele kutsi wonkhe lohlolwako awuphendvule lombuto.

Fundza lenkondlo bese uphendvula imibuto lelandzelako:

Nitimbokodvo

- 1 Niyakwat' kulets'imphilo,
- 2 Nisitfwale tinyanga letiyimfica,
- 3 Nisilets'eveni lemphilo,
- 4 Impela nitimbokodvo mbamba.

- 5 Niyashaywa ngenca yetfu,
- 6 Anibati butfongo ngenca yetfu,
- 7 Niwa nivuke ngenca yetfu,
- 8 Impela nitimbokodvo mbamba.

- 9 Lapho sigula nitinyanga nabodokotela betfu,
- 10 Anilali busuku nemini nisinik'imphilo,
- 11 Kute natsi sibe bantfu ebantfwini,
- 12 Impela nitimbokodvo mbamba.

- 13 Nivuk'ekuseni ngeluvivi,
- 14 Niyawuphandzela tisu netiswana,
- 15 Nibuy'ntsambama nitewusebenta futsi,
- 16 Impela nitimbokodvo mbamba.

- 17 Heyi! nine labosathane ndzini,
- 18 Nibangene ngani kantsi vele?
- 19 Badlwengulwelani, nibatfumbelani nibabulalelani?
- 20 Khumbulani ngalelinye lilanga sitobadzinga.

- 21 Vukani ebutfongweni timbokodvo
- 22 **U**mzabalazo wenu awukapheli kini,
- 23 **U**ma ngabe kusentiwa loku kini,
- 24 Sitilani, gandzani nigandzise!

- 25 Khumbulani bogogo, bomake nabodzadze,
- 26 Ninemandl'ekutikhulula kulamaketane,
- 27 Emaketane lanibophe tandla netinyawo,
- 28 Wathinta bafazi, wathinta Imbokodo,
- 29 Bhasobha wena utawufa.

[Icanjiwe: Siboniso Ngomane]

2.1 Bunkondlo buni lobakhiwa nguletinhlavu leticindzetelwe emgceni we-22 newe-23?

(1)

2.2 Caphuna umugca lowakha imphindvwa lotfolakala lapha kulenkondlo.

(1)

2.3 Bunkondlo buni lobakhiwa nguletinhlavu leticindzetelwe emgceni we-5, we-6 newe-7?

(1)

2.4 Bunkondlo buni lobakhiwa ngumugca we-19?

(1)

2.5 Ngekubona kwakho yini lekufanele yentiwe ngummango kute kucedvwe nya kubulawa kwabomake nebantfwana?

(2)

2.6 Wena ucabanga kutsi kufanele kwentiweni ngebantfu labahlukumeta labasikati kanye nebantfwana?

(2)

2.7 Wena ubona kufanele yini kwekutsi umuntfu lekunebufakazi bekutsi ubulele umntfwana noma lomsikati aniketwe ibheyili? Vuma nobe uphikise lombono.

(2)

[10]

UMBUTO 3 TINKONDLO LETIFUNDVWE EKLASINI**EMAKHANGALA – C. TSABEDZE (UMHLELI)**

Lombuto unemibuto lemibili, (3.1 na 3.2) khetsa munye uphendvule ngawo.

3.1 Fundza lenkondlo bese uphendvula imibuto lelandzelako:

Kahleni bo!

- 1 Khweshani kuhlobe nasenidzakwe ngumbuso,
- 2 Umbuso vele uyadzakana,
- 3 Emajazi akagcwale umoya,
- 4 Nivulele labafuna kusebenta basebente,
- 5 Sukani ngemoya lomuhle,
- 6 Tinyawo atigcwale ludzaka,
- 7 Musani kuba liphela emasini,
- 8 Musani kudvunga nisaphatisa lelive,
- 9 Nibhubhise, ningcongise umnotfo walelive.
- 10 Seniphendvuke Jona,
- 11 Lowatfunywa eNiniva wacondza eThalashishi,
- 12 Nani senikhohliwe lenitfunywe kona,
- 13 Nichuba imikhaba yekweba,
- 14 Bantfu benkhosi bamunya titfupha,
- 15 Imini yonkhe badla titfupha bantfwana baNchanti,
- 16 Bantfwana baSomadzili baticucudze tingalo busuku bonkhe,
- 17 Mlentemunye akaninyomule kusasekuhle,
- 18 Singakabhubhi saphela sive sakhe.
- 19 Sesidziniwe ngini,
- 20 Kodvwa **nicabanga** kutsi **niyini** vele?
- 21 **Ngemavundvo** nekucwayana kwenu,
- 22 **Ngenca** yekungatfolani kwenu asitfolani,
- 23 Ngekungabhobokelani kwenu asibhobokelani,
- 24 Lemphi yenu yimbi kabi bakitsi,
- 25 Lizulu ngeke nilibone.

3.1.1 Hlobo luni lweluchumano lolutfolakala kulemigca lengentasi?

'Khweshani kuhlobe nasenidzakwe ngumbuso,
Umbuso vele uyadzakana,'

Khetsa **YINYE** imphendvulo kuleti letilandzelako:

- A Luchumanosigcino
- B Luchumano mkhatsini
- C Luchumano lolutjekile

3.1.2 Usho kutsini sonkondlo ngalomugca lolandzelako walenkondlo?

'Bantfwana baSomadzili baticucudze tingalo busuku bonkhe.'

(1)

3.1.3 Bunkondlo buni lobakhiwa nguletinhlavu leticindzetelwe emgceni we-21 newe-22?

(1)

3.1.4 Ngekubona kwakho ngubani Nchanti njengekushe kwenkondlo?

(1)

3.1.5 Bhala bunkondlo balamagama labhalwe aba mnyama emgceni we-20.

(1)

3.1.6 Sonkondlo ulusebentiselani loluphawu (!) kulesihloko salenkondlo?

(1)

3.1.7 Ucondzeni sonkondlo ngalemigca lelandzelako?

'Seniphendvuke Jona,
Lowatfunywa eNiniva wacondza eThalashishi,'

(2)

3.1.8 Ngabe sonkondlo usikhetse kahle yini sihloko salenkondlo? Chaza kuvakale.

(2)

3.1.9 Ngekubona kwakho ucondze kutsini sonkondlo kulomugca longentasi?

'Musani kuba liphela emasini,

(2)

3.1.10 Yini lekumele ummango uyente ekuvikeleni kutsi umnotfo ungacekelwa phasi ngulabo labantjontjako? Bhala **KUBILI**.

(2)

3.1.11 Bhala sifundvo lesitfolwe tetsamelilwati uma tifundza lenkondlo.

(2)

3.1.12 Wena ucabanga kutsi kubangelwa yini kutsi bantfu labasetikhundleni bakhwabanise?

(2)

3.1.13 Kusho kutsini kutsi tinyawo atigcwale lutfuli?

(2)
[20]

NOBE**3.2 Fundza lenkondlo bese uphendvula imibuto lelandzelako:****TATI KUTSI UNGUBANI – C. D. Masilela**

- 1 **Uma** unguMfaniseni, unguFananatsi,
- 2 **Uma** utitsambisa kwabhanana,
- 3 UnguJabulisa tihlwele,
- 4 UnguTsatsekile,
- 5 Utenta limpentjisi lelilindzele kukhiwa,
- 6 Phaphama! Phepha elugibeni!
- 7 Litje lime ngelutsi Ntfombi yababe!
- 8 Tati **kutsi** ungubani,
- 9 Yati **kutsi** uvelaphi,
- 10 Yati kutsi uyaphi.
- 11 Uma ungatati utawufana natibutse
- 12 Lobutsa tonkhe tibi nemikhuba,
- 13 Tibutse lohungulwa tigemegegeme tetigebengu.
- 14 Utawudvonswa liphunga leligwayi neletidzakamiva.
- 15 **Uma** ungatati kutsi ungubani
- 16 **Utawuba** nguSiyamlandzela.
- 17 Tati kutsi ungubani.

3.2.1 Bunkondlo buni lobakhiwa ngulamagama lacindzetelwe emgceni we1-newe-2?

(1)**3.2.2 Sonkondlo ulusebentiseleni loluphawu (,) emgceni we-1?**

(1)**3.2.3 Bunkondlo buni lobakhiwa nguletakhi leticindzetelwe emgceni we-15 newe-16?**

(1)**3.2.4 Bhala bunkondlo bunye lobutfolakala emgceni we-8 newe-9?**

(1)**3.2.5 Caphuna umugca lowakha sifaniso lesitfolakala kulenkondlo.**

(1)

3.2.6 Ngumuntfu lonjani lokutsiwa ujabulisa tihlwele?

(1)

3.2.7 Bhala sifundvo lesitfolwa tetsamelilwati lapha kulenkondlo.

(2)

3.2.8 Ngekubona kwakho ngutiphi tingoti letimbili longahlangabetana nato uma utibandzakanya nebantfu labasebentisa tidzakamiva? Chaza kuvakale.

(2)

3.2.9 Ngabe usikhetse kahle yini sonkondlo sihloko salenkondlo? Chaza.

(2)

3.2.10 Bhala tindlela letimbili lusha lolungatenta kute bacedze situnge.

(2)

3.2.11 Chaza kuvakale lomusho lolandzelako walenkondlo.

Phaphama! Phepha elugibeni!

(2)

3.2.12 Chaza ngalokuvakalako lokushiwo ngusonkondlo emgceeni we-12.

3.2.13 Umngani wakho sewucala kudla tidzakamiva, ungameluleka utsini kute aphephe kulolugibe lasekatifake kulo?

(2)

(2)
[20]

30 emamaki

SIGABA C TAKHI NETIMISO TEKUSETJENTISWA KWELULWIMI**UMBUTO 4**

Fundza lethekesthi bese uphendvula imibuto lelandzelako:

ITHEKSTHI D**SESITAME KONKHE LOKUSEMANDLENI KODVWA DO UMNTFWANA****Umbuto**

Sawubona ntfombi yakaGumedze, ngiyabonga sesi tinkhulumo takho tiyangisita mine nankhosikati wami ngoba ngisho liphepha sengilitsenga onkhe malanga. Kwanyalo dzadzewetfu sibukane nenkinga mine nemkami sizama kutfola mntfwana kodvwa akwenteki, sesizame konkhe kodvwa akulungi. Ngicela usisite dzadze uma kukhona lapho wati khona kutsi singasitakala khona. Sesidziniwe kutfumana sodvwa, kantsi futsi kumatima kutfolo kutsi inkinga ikuphi. Phakatsi kwetfu kute lonemntfwana. Angifuni kuphuma ngiyotama ngaphandle ngoba ngiyamtsandzisa nkhosikati kantsi futsi siyindlelo neligwayi. Ngiyati futsi kutsi Siswati sitsi "Akulahlwa mbeleko ngekufelwa".

Imphendvulo

Sawubona bhuti wami, kwekucala kufanele nati kutsi umntfwana siphosivela kuMdali. Ngiyetsembe kutsi nitamtfola umntfwana uma sikhatsi sesifikile. Ngiyati kutsi kumatima kuhlala ningenamntfwana kantsi nishadile. Kwanyalo ngicela nihambe niyawubona dokotela lobitwa ngekutsi i-*Fertility Doctor*. Nguye lotanihlola kutsi ngabe ikuphi inkinga bese uyanitjela kutsi yini lekufanele niyilandzele kute nitawusitakala. Kufanele nicala ngekuya kudokotela webantfu labasikati lowatiwa ngekutsi i-*Gynaecologist*. Ningalahli litsembe, ngoba kunebantfu labadzala lababatfolako bantfwana. Ningabuki bodokotela besilungu kuphela, niye nakuto tinyanga tesintfu kute tibone kutsi ukuphi lomonakalo lomkhulu kangaka kantsi futsi konakalephi.

[Iso Lezwe: 2022]

4.1 4.1.1 Nika mcondvofana waleligama lelicindzetelwe kulomusho lolandzelako.

Sawubona **bhuti** wami, kwekucala kufanele nati kutsi umntfwana siphosivela.

(1)

4.1.2 Shano tindlela tesento letikulemisho lelandzelako.

(a) Sesidziniwe kutfumana sodvwa kantsi futsi kumatima.

(1)

(b) Ningalahli litsembe, ngoba kunebantfu labadzala lababatfolako bantfwana.

(1)

- 4.1.3 Sebentisa ligama lelidvwetjelwe kulomusho lolandzelako libe ngumenteni emshweni.

Ngiyamtsandzisisa nkhosikati kantsi futsi siyindlelo neligwayi.

(1)

- 4.1.4 Nika mcondvophika waleligama lelicindzetelwe kulomusho lolandzelako.

Ngiyati kutsi **kumatima** kuhlala ningenamntfwana.

(2)

- 4.1.5 Akha umusho ngalesaga. "Akulahlwa mbeleko ngekufelwa." Ukhombise kutsi uyayati inchazelo yaso.

(2)

- 4.1.6 Hlobo luni lwetimpambosi letivetwa ngulemisho lelandzelako? Shano umcondvo loletfwa ngito.

(a) Sesidziniwe kutfumana sodvwa.

(2)

(b) Ngiyamtsandzisisa nkhosikati kantsi futsi siyindlelo neligwayi.

(2)

- 4.1.7 Tsatsa bomahambisana labatfolakala kuletheksthi wakhe ngabo umusho lowehlukile kulona lokuletheksthi, kute ukhombise kutsi uyayati inchazelo yabo.

(2)

- 4.1.8 Sebentisa lesiphawulo **lomkhulu** emshweni wakho ungafani nalona lokuletheksthi.

(2)

- 4.1.9 Tsatsa sabitonanibhanca lesitfolakala kuletheksthi wakhe ngaso umusho lowehlukile kulona lokuletheksthi.

(2)

- 4.1.10 Khipha sabito selucobo wakhe ngaso umusho lowehlukile kulona lokuletheksthi.

(2)
[20]

- 4.2 4.2.1 Phindza ubhale lomusho lolandzelako, kodvwa endzaweni yeligama lelicindzetelwe, bhala sifinyeto saleligama.

Ningabuki **bodokotela** besilungu kuphela.

(2)

- 4.2.2 Ligama lingasho tintfo letahlukene. Bhala umusho ngeligama "inyanga" lisho lokuhlukile kulokuletheksthi.

(2)

- 4.2.3 Cala lomusho lolandzelako ngekutsi "**Cha**":
Ngiyabonga sesi tinkhulumo takho tiyangisita mine.

(2)

- 4.2.4 Akha imisho lenaletinkhulumo letilandzelako:

- (a) Inkhulumo letsatfwa njengemaciniso kepha itsintsa imiva yalabanye.

(2)

- (b) Inkhulumo letsatsa luhlangotsi.

(2)

[10]

- 4.3 Lungisa lapho konakele khona lulwimi nobe lupelomagama kulomusho lolandzelako.
Uyazi sengiphelelwa mandla ngezento zakho wendodza.

[5]

35 emamaki

SIGABA D SIFINYETO**UMBUTO 5****TICONDZISO TEKUFINYETA****CAPHELA**

- Lulwimi lwakho lungabi nemaphutsa kute ungalahlekelwa ngemamaki elulwimi.
- Sebentisa timphawu tekubhala nekufundza.
- Bhala linani lemagama lowasebentisile ekugcineni kwesifinyeto sakho.

Fundza lethekesthi lelandzelako bese uyayifinyeta **ngemagama akho langengci kula-70 uvete loko lokwente Thabani afune kubulala wonkhe umndeni wakhe**. Sifinyeto sakho asibe **ngendlela yetindzima letinemaphuzu lasikhombisa**.

ITHEKSTHI D**BEKAHLELA KUBULALA UMNDENI WAKHE WONKHE**

Thabani Mthembu bekahlela kubulala umndeni wakhe wonkhe, ngoba awusola ngekutsi lomndeni bewumfihlela indlela latalwa ngayo. Mnumzane Thabani Mthembu (29), watfolala kutsi unina wadlwengulwa nguyise lomncane wakhe aneminyaka lengu-14 budzala, wakhulelwa yena, utsi bebahlala bamtjela kutsi babe wakhe wakaZondi. Uze watfolala ngo-2010 ngalesinye sihlobo sakhe simtjela ngco emehlweni kutsi wakabani.

Ngalesikhatsi abuta ngekutalwa kwakhe kwekutsi kahle hle ngubani babe wakhe, loko bekumhlupha kakhulu emoyeni. Utsi ucale kubona kutsi kukhona lokwehlukile ngaye asemncane ngobe beka bona indlela make wakhe bekamphatsa ngayo, beyehlukile kulalabanye bantfwana labamlamako. Utsi make wakhe bekangafuni kutsi abe phambi kwemehlo akhe. Utsi ute waphoceleka kutsi ayohlala netihlobo. Utsite nakabuta kutsi mbamba wataleka njani, ngubani babe wakhe kodvwa kwabete umuntfu lamtjela liciniso. Loku utsi kwamenta waba nenzondo lenkhulu lesimanga. Loku utsi kwamenta wacala kunatsa tjwala asemncane kakhulu kodvwa kuganga wadlalela ekudzeni nako.

Kungatfoli emaciniso kwamenta wahlela kuyobulala wonkhe umndeni. Wonkhe umuntfu bekacabanga kutsi unelwati ngemvelaphi yakhe bekatawufika ambulale ngekusho kwakhe. Liciniso utsi walitfolala ngelilanga lona lamtalako ashona ngalo. Utsi ngenca yekukhula atibona angakavikeleki, atibona angadzingeki nako loko kwambangela silondza lesingapheli. Lendlela lakhuliswa ngayo kwamenta nekutsi angacedzi sikolo.

Utsi bekahamba ahlala emitini yebantfu loko lokumente kutsi agcina ahlala nebantfu labangasikahle lababulala labanye bantfu. Ngekuya ngaye utsi besekulula nakuye kutsi agcine ente lomsebenti longcolile. Kungenteka kulesinye sikhatsi abanjwe ngobe ahamba nebantfu labenta lokubi ekubeni yena akakwenti. Utsi uyafisa kugucula imphilo yakhe njengoba sekacabanga kuphila imphilo lekahle. Utsi ubese wacala kubhala tinkondlo letakha timilo talabanye bantfu etinkhundleni tekuchumana. Ekugcineni uhlangane namnumzane Mduduzi Mkhwanazi we *Thuleleni Organisation*, lelwa nesihlava sekuhlukumeta ngebulili lomkhutsatile ngalomsebenti lomuhle lawucalile.

[Ilanga: 3 Ingongoni 2022]

[illegible]

PHENYA

**KHOMBISA NGALOKUSOBALA UMBUTO LOWUPHENDVULAKO UMA USEBENTISA
LAMAKHASI LENGETIWE KUTE WONKHE UMSEBENTI WAKHO UMAKWE.**

[illegible]

[illegible]

IEB Copyright © 2023